

၁၉၆၂ ခုနှစ်၊ စက်မူလက်မှုတိုးချဲ့လုပ်ကိုင်ရေး ကော်ပိုရေးရှင်း ဥပဒေ။

[ ပြည်ထောင်စုမြန်မာနိုင်ငံ တော်လှန်ရေးကောင်စီ ဥပဒေအမှတ် ၁၆။ ]

ပြည်ထောင်စုမြန်မာနိုင်ငံ တော်လှန်ရေးကောင်စီဥက္ကဋ္ဌသည်၊ အောက်ပါ ဥပဒေ ကို ပြဋ္ဌာန်းလိုက်သည်။

အခန်း ၁။

အမည်နှင့်အဓိပ္ပာယ်ဖော်ပြချက်။

၁။ ။ ဤဥပဒေကို ၁၉၆၂ ခုနှစ်၊ စက်မူလက်မှုတိုးချဲ့လုပ်ကိုင်ရေးကော်ပိုရေးရှင်း ဥပဒေဟု ခေါ်တွင်စေရမည်။

၂။ ။ ဤဥပဒေတွင် အကြောင်းအရာနှင့် ဖြစ်စေ၊ ရှေ့နောက်စကားတို့၏ အဓိပ္ပာယ် နှင့် ဖြစ်စေ၊ မဆန့်ကျင်လျှင်—

- (က) “ ကော်ပိုရေးရှင်း ” ဆိုသည်မှာ၊ ဤဥပဒေအရ တည်ထောင်သော စက်မူလက်မှုတိုးချဲ့လုပ်ကိုင်ရေးကော်ပိုရေးရှင်းကို ဆိုလိုသည်။
- (ခ) “ အဖွဲ့ ” ဆိုသည်မှာ၊ ဤဥပဒေအရ ဖွဲ့စည်းသော ဒါရိုက်တာအဖွဲ့ကို ဆိုလိုသည်။
- (ဂ) “ အုပ်ချုပ်ရေးအဖွဲ့ ” ဆိုသည်မှာ၊ ဤဥပဒေအရ ဖွဲ့စည်းတည်ထောင် ထားသော အုပ်ချုပ်ရေးအဖွဲ့ကို ဆိုလိုသည်။
- (ဃ) “ စက်မူလက်မှုလုပ်ငန်း ” ဆိုသည်မှာ၊ တွင်းထွက်ပစ္စည်းတူးဖော် ရေးလုပ်ငန်းမှတစ်ပါး၊ အခြား စက်မူလက်မှုလုပ်ငန်းများကို ဆိုလို သည်။

အခန်း ၂။

ကော်ပိုရေးရှင်းဖွဲ့စည်းအုပ်ချုပ်ပုံ။

၃။ ။ (၁) ပြည်ထောင်စု မြန်မာနိုင်ငံ တော်လှန်ရေးကောင်စီ ဥက္ကဋ္ဌသည်၊ ဤဥပဒေ၏ ရည်ရွယ်ချက်အထမြောက် အောင်မြင်စေရန်အလို့ငှါ “ စက်မူလက်မှု တိုးချဲ့လုပ်ကိုင်ရေးကော်ပိုရေးရှင်း ” ဟု ခေါ်သည့် ကော်ပိုရေးရှင်းတစ်ခုကို တည်ထောင် ရမည်။

(၂) အဆိုပါကော်ပိုရေးရှင်းသည်၊ စဉ်ဆက်မပြတ်ဆက်ခံဆောင်ရွက်နိုင်ခွင့်နှင့် တကွ၊ မိမိပိုင်တံဆိပ်တစ်ခုရှိသော တရားဝင်အဖွဲ့ဖြစ်ရမည်ဖြစ်။ ဤဥပဒေတွင် အခြားနည်း ပြဋ္ဌာန်းထားခြင်းမရှိလျှင်၊ ကော်ပိုရေးရှင်း၌ ရွှေ့ပြောင်းနိုင်သည့်ပစ္စည်း၊ မရွှေ့ပြောင်း နိုင်သည့်ပစ္စည်းများကိုရယူခွင့်၊ လက်ရှိထားခွင့်၊ ပိုင်ဆိုင်ခွင့်ရှိရမည်။ ထို့ပြင် အဆိုပါ အမည်ဖြင့် တရားစွဲဆိုနိုင်၍၊ တရားစွဲဆိုခြင်းကိုလည်း ခံနိုင်ရမည်။

(၃) ၁၉၅၇ ခုနှစ်၊ စက်မှုလက်မှုတိုးချဲ့လုပ်ကိုင်ရေးကော်ပိုရေးရှင်းပိုင် ပစ္စည်းနှင့် ကြွေးမြီတာဝန်အားလုံးကို၊ ကော်ပိုရေးရှင်းက ဆက်ခံရမည်ဖြစ်။ အဆိုပါ စက်မှုလက်မှုတိုးချဲ့လုပ်ကိုင်ရေးကော်ပိုရေးရှင်းက ချုပ်ဆိုခဲ့သည့် ပဋိညာဉ်အားလုံးကိုလည်း ကော်ပိုရေးရှင်းကပင် ချုပ်ဆိုသည်ဟုမှတ်ယူရမည်။

၄။ ။ (၁) ပြည်ထောင်စုမြန်မာနိုင်ငံ တော်လှန်ရေးကောင်စီ ဥက္ကဋ္ဌသည်၊ ကော်ပိုရေးရှင်း၏ လုပ်ငန်းဆောင်တာများကို ကြီးကြပ်၊ ထိန်းသိမ်း၊ ညွှန်ကြား၊ ဆောင်ရွက်ရန်ဒါရိုက်တာအဖွဲ့တစ်ဖွဲ့စည်းရမည်။ အဖွဲ့သည်၊ ကော်ပိုရေးရှင်း၏အာဏာများနှင့် တာဝန်ဝတ်တရားများကို သုံးစွဲဆောင်ရွက်ရမည်။

(၂) အဖွဲ့သည်၊ ကော်ပိုရေးရှင်း၏အာဏာများနှင့် တာဝန်ဝတ်တရားများကို ဆောင်ရွက်ရာတွင်၊ ကုန်သွယ်မှုလုပ်ငန်းစဉ်များအတိုင်း ဆောင်ရွက်ရမည်ဖြစ်။ စက်မှုလက်မှု၊ ကူးသန်းရောင်းဝယ်မှုနှင့် အများပြည်သူအကျိုးကို ဂရုပြုရမည်။

၅။ ။ (၁) အဖွဲ့တွင် အောက်ပါပုဂ္ဂိုလ်များပါဝင်ရမည်။

- (က) ပြည်ထောင်စု မြန်မာနိုင်ငံ တော်လှန်ရေးအစိုးရ အဖွဲ့ဝင်၊ စက်မှုလက်မှုဌာန ..... ဥက္ကဋ္ဌ။
- (ခ) အတွင်းဝန်၊ စက်မှုလက်မှုဌာန ..... အဖွဲ့ဝင်။
- (ဂ) အတွင်းဝန်၊ ဘဏ္ဍာရေးနှင့်အခွန်တော်ဌာန ..... ၎င်း
- (ဃ) အတွင်းဝန်၊ ကာကွယ်ရေးဌာန ..... ၎င်း
- (င) အတွင်းဝန်၊ ထောက်ပံ့ရေးနှင့် သမဝါယမဌာန ..... ၎င်း
- (စ) အတွင်းဝန်၊ ကုန်သွယ်မှုတိုးတက်ရေးဌာန ..... ၎င်း
- (ဆ) စက်မှုလက်မှုညွှန်ကြားရေးဝန် ..... ၎င်း
- (ဇ) } ပြည်ထောင်စုမြန်မာနိုင်ငံ တော်လှန်ရေးအစိုးရအဖွဲ့
- (ဈ) } ဝင်စက်မှုလက်မှုဌာနက ခန့်ထားသည့်ပုဂ္ဂိုလ်နှစ်ဦး ..... ၎င်း
- (ည) ကော်ပိုရေးရှင်း၏အမှုဆောင်ဒါရိုက်တာ ..... အတွင်းရေးမှူး။

(၂) ကော်ပိုရေးရှင်း၏အမှုဆောင်ဒါရိုက်တာကို အစိုးရကခန့်ထားရမည်။

၆။ ။ ကော်ပိုရေးရှင်းက ပြုလုပ်သည့် သို့တည်းမဟုတ် ပြုလုပ်ရန်ကြံရွယ်သည့် ပဋိညာဉ်၊ လုပ်ကိုင်မှု၊ ရောင်းမှု၊ သို့တည်းမဟုတ် ဝယ်ယူမှုတစ်ခုခုတွင် တိုက်ရိုက်ဖြစ်စေ၊ သွယ်ဝိုက်၍ဖြစ်စေ၊ တနည်းနည်းဖြင့်အကျိုးသက်ဆိုင်သည့်ဒါရိုက်တာသည်၊ မိမိမည်သို့ အကျိုးသက်ဆိုင်ကြောင်းကို၊ အဖွဲ့အစည်းအဝေးတွင် ထုတ်ဖော်ပြောဆိုရမည်။ ထိုသို့ ထုတ်ဖော်ပြောဆိုချက်ကို အဖွဲ့အစည်းအဝေးမှတ်တမ်းများတွင် ရေးမှတ်ထားရမည်။ ထို့ပြင် ထိုဒါရိုက်တာသည်၊ ထိုပဋိညာဉ်နှင့်၊ သို့တည်းမဟုတ် ထိုလုပ်ကိုင်မှုနှင့်၊ သို့တည်းမဟုတ် ထိုရောင်းမှုနှင့်၊ သို့တည်းမဟုတ် ထိုဝယ်ယူမှုနှင့်စပ်လျဉ်း၍၊ အဖွဲ့ကဆွေးနွေးရာတွင်၊ သို့တည်းမဟုတ် ဆုံးဖြတ်ရာတွင်ပါဝင်ရ။

၇။ ။ အဖွဲ့သည်၊ အမှုဆောင်ဒါရိုက်တာဆောင်ရွက်ရမည့်လုပ်ငန်းအမျိုးအမည်များကို သတ်မှတ်ရမည်ဖြစ်။ အဖွဲ့၏တာဝန်ဝတ်တရားနှင့် အာဏာအချို့ကိုလည်း အမှုဆောင်ဒါရိုက်တာသို့ လွှဲအပ်နိုင်သည်။

၈။ ။ အမှုဆောင်ဒါရိုက်တာအား အစိုးရက သတ်မှတ်သည့် လစာနှင့်စရိတ် ကြေးငွေများပေးရမည်။

၉။ ။ အဖွဲ့သည် အဖွဲ့ဝင်များထံမှအချို့ကို သော်ငှား၊ အခြားအစိုးရအရာရှိ များကိုသော်ငှား၊ ကော်ပိုရေးရှင်း၏ကြီးကြပ်မှုအောက်ရှိစက်မှုလက်မှုလုပ်ငန်းများတွင် အုပ်ချုပ်ရေးမှူးများအဖြစ်ခန့်ထားနိုင်သည်။

၁၀။ ။ အဖွဲ့သည် အုပ်ချုပ်ရေးမှူးများဆောင်ရွက်ရမည့် လုပ်ငန်းများနှင့် တာဝန်ဝတ်တရား အမျိုးအမည်များကို သတ်မှတ်ရမည့်ပြင်၊ အုပ်ချုပ်ရေးမှူးများအား လစာချားပေးရန်လိုအပ်ပါက မည်ရွှေ့မည်မျှပေးရမည်ကိုလည်း သတ်မှတ်ရမည်။

၁၁။ ။ အဖွဲ့၏ ဆောင်ရွက်မှုများသည် ဒါရိုက်တာ ရာထူးနေရာလစ်လပ်သည့် အကြောင်းကြောင့်သော်ငှား၊ ဒါရိုက်တာ တဦးဦးခန့်ထားရာ၌ ချို့ယွင်းချက်ရှိသည့် အကြောင်းကြောင့်သော်ငှား၊ မပျက်ပြယ်စေရ။

**အခန်း ၃။**

**ကော်ပိုရေးရှင်း၏အာဏာနှင့်တာဝန်ဝတ်တရားများ။**

၁၂။ ။ (၁) စက်မှုလက်မှု လုပ်ငန်းတည်ထောင်မှုနှင့် တိုးချဲ့လုပ်ကိုင်မှုတို့ကို ဆောင်ရွက်ခြင်းသည် ကော်ပိုရေးရှင်း၏ တာဝန်ဝတ်တရားဖြစ်ရမည်။

(၂) ကော်ပိုရေးရှင်းသည် ပုဒ်မခွဲ (၁) တွင်ဖော်ပြထားသော တာဝန်ဝတ် တရားများနှင့် ဆယ်သွယ်၍ ပေါ်ပေါက်လာသော ကိစ္စများကို၎င်း၊ ထိုတာဝန်ဝတ် တရားများဆောင်ရွက်ရာ၌လိုအပ်မည်၊ အကျိုးရှိမည်၊ သို့တည်းမဟုတ် သင့်လျော် မည်ဟု ထင်မြင်သော ကိစ္စများကို၎င်း၊ ဆောင်ရွက်ရမည်။ အထူးအားဖြင့် ဤပုဒ်မ၏ ယေဘုယျသဘောကိုမထိခိုက်စေဘဲ၊ အောက်ပါကိစ္စများကိုလည်းဆောင်ရွက်ရမည်။

- (က) ပြည်ထောင်စုမြန်မာနိုင်ငံ တော်လှန်ရေးကောင်စီ ဥက္ကဋ္ဌက သဘော တူညီပြီးဖြစ်သော၊ မည်သည့်အခြေခံ စီမံကိန်းများနှင့်မျှ မဆန့်ကျင် သည့် စက်မှုလက်မှု တိုးတက်ရန် စီမံကိန်းများရေးဆွဲခြင်း။
- (ခ) ထုတ်ကုန်ပစ္စည်းများကိုသိုလှောင်ခြင်း၊ ရောင်းချခြင်း၊ ဖြန့်ဖြူးခြင်း။
- (ဂ) သင်တန်းများဖွင့်လှစ်ခြင်း၊ ဗဟုသုတရစေရန် ပညာပေးခြင်း၊ စမ်း သပ်လုပ်ကိုင်ခြင်း၊ သုတေသနလုပ်ငန်းများ စီစဉ်လုပ်ကိုင်ခြင်း။

(၃) ကော်ပိုရေးရှင်းသည် မိမိ၏တာဝန်ဝတ်တရားများကိုဆောင်ရွက်ရာ၌၊ ပြည်ထောင်စုမြန်မာနိုင်ငံ တော်လှန်ရေးကောင်စီ ဥက္ကဋ္ဌ၏ သဘောတူညီချက်ကို ကြိုတင်ရယူ၍၊ ပုဂ္ဂလိကပိုင်အရင်းရှင်လုပ်ငန်းများနှင့် ဖက်စပ်လုပ်ကိုင်နိုင်သည်။

(၄) ဤအက်ဥပဒေပါကိစ္စများအတွက် ကော်ပိုရေးရှင်းကမည်သည့်မြေကိုမဆို အလိုရှိခဲ့လျှင်၊ ထိုမြေကိုသိမ်းယူရန် ပြည်ထောင်စုမြန်မာနိုင်ငံ တော်လှန်ရေးကောင်စီ ဥက္ကဋ္ဌထံ လျှောက်တောင်းရမည်။ ပြည်ထောင်စုမြန်မာနိုင်ငံ တော်လှန်ရေးကောင်စီ ဥက္ကဋ္ဌက သဘောတူညီလျှင်၊ မြေသိမ်းအက်ဥပဒေပုဒ်မ ၄ တွင်ဖော်ပြသည့်အတိုင်း။

ထိုမြေကို ပြည်သူ့ကိစ္စအတွက် အလိုရှိသည်ဟူ၍ မှတ်ယူရန်ပြဋ္ဌာန်းနိုင်သည်။ ထိုသို့ ပြဋ္ဌာန်းပြီးလျှင်၊ ပြည်ထောင်စု မြန်မာနိုင်ငံ တော်လှန်ရေးကောင်စီ ဥက္ကဋ္ဌသည်၊ မြေသိမ်းအက်ဥပဒေပါ ပြဋ္ဌာန်းချက်များနှင့်အညီ၊ ထိုမြေကိုသိမ်းယူရန် လိုအပ်သလို ဆောင်ရွက်နိုင်သည်။ ထို့ပြင် မြေသိမ်းအက်ဥပဒေအရ၊ ထိုမြေကိုသိမ်းယူသည့်အတွက် ပေးရန်ဆုံးဖြတ်သည့်လျော်ကြေးမှစ၍ သိမ်းယူရာ၌ ကုန်ကျသောစရိတ် ကြေးငွေအဝဝကို ကော်ပိုရေးရှင်းကပေးစေရမည်။ ယင်းသို့ပေးပြီးမှသာ၊ ထိုမြေကိုကော်ပိုရေးရှင်းက ပိုင်ရမည်။

၁၃။ ။ပုဒ်မ ၁၂ ပါတာဝန်ဝတ်တရားများ၏ ယေဘုယျသဘောကိုထိခိုက်စေဘဲ၊ ကော်ပိုရေးရှင်း၌၊ အောက်ပါကိစ္စများကိုဆောင်ရွက်ရန်လည်းအာဏာရှိရမည်။

- (က) ဤဥပဒေအရပြဋ္ဌာန်းထားသော တာဝန်ဝတ်တရားများကို ဆောင်ရွက်ရန်အလို့ငှါ၊ ကော်ပိုရေးရှင်း၏ ရံပုံငွေမှငွေများသုံးစွဲခြင်း။
- (ခ) ပြည်ထောင်စုမြန်မာနိုင်ငံ တော်လှန်ရေးကောင်စီ ဥက္ကဋ္ဌက သတ်မှတ်သည့် စည်းကမ်းချက်များအရ၊ ခံဝန်ချုပ်များ (Bonds)၊ ကြွေးမြီအာမခံစာချုပ်များ (Debentures) နှင့် အစုစတော့ (စ်) များ (Stocks) ထုတ်ပေးခြင်း။
- (ဂ) ပြည်ထောင်စုမြန်မာနိုင်ငံ တော်လှန်ရေးကောင်စီ ဥက္ကဋ္ဌက သတ်မှတ်သည့် စည်းကမ်းချက်များအရ၊ နိုင်ငံခြားမှဖြစ်စေ၊ မြန်မာနိုင်ငံ အတွင်းမှဖြစ်စေ၊ ငွေချေးယူသုံးစွဲခြင်း။
- (ဃ) ဒါရိုက်တာနှစ်ဦး၊ အမှုတည်းမဟုတ် နှစ်ဦးထက်ပိုသောဒါရိုက်တာများ ပါဝင်သည့်ကော်မတီများကို၊ အဖွဲ့က သာမန်ကိစ္စများအတွက်သော် ၎င်း၊ အထူးကိစ္စအတွက်သော်၎င်း၊ ခန့်ထား၍၊ ထိုကော်မတီများအား အဆိုပါကိစ္စများနှင့် စပ်လျဉ်းသည့်လိုအပ်သော ကော်ပိုရေးရှင်း၏ တာဝန်ဝတ်တရားများနှင့် အာဏာများလွှဲအပ်ခြင်း။
- (င) ကိုယ်စားလှယ်များခန့်ထား၍၊ ထိုကိုယ်စားလှယ်များအား ဤဥပဒေ၏ ရည်ရွယ်ချက်များကို ဆောင်ရွက်ရန်အဖွဲ့က လိုအပ်သည်ဟု ထင်မြင်သော တာဝန်ဝတ်တရားများနှင့် အာဏာများလွှဲအပ်ခြင်း။
- (စ) စက်မှုလက်မှုနှင့် စပ်လျဉ်း၍ မည်သည့်ကိစ္စ၌မဆို အကြံဉာဏ်ပေးရန် ပုဂ္ဂိုလ်ရွေးချယ်ခန့်ထားခြင်း၊ ထိုပုဂ္ဂိုလ်အား သင့်တော်သော အခနှင့် စရိတ်ကြေးငွေများပေးခြင်း။
- (ဆ) ကော်ပိုရေးရှင်း၏လုပ်ငန်းဆောင်တာများကို ထိရောက်အောင်မြင်စွာ ဆောင်ရွက်နိုင်ရန် အဖွဲ့၏ ကြီးကြပ်အုပ်ချုပ်မှုကိုလိုက်နာရမည့် အုပ်ချုပ်ရေးအဖွဲ့များကို ဖွဲ့စည်းတည်ထောင်ခြင်း။
- (ဇ) အောက်ပါကိစ္စ အားလုံးနှင့်ဖြစ်စေ၊ အချို့နှင့်ဖြစ်စေ၊ စပ်လျဉ်း၍၊ စည်းကမ်းဥပဒေများပြုခြင်း။
  - (၁) အဖွဲ့၏အစည်းအဝေးများ ဘိတ်ခေါ်ကျင်းပခြင်းနှင့်စပ်လျဉ်းသည့် နည်းလမ်းများနှင့် အဖွဲ့အစည်းအဝေးများတွင် လိုက်နာရမည့် ကျင့်ထုံးသတ်မှတ်ခြင်း။

- (၂) ကော်ပိုရေးရှင်း၏ ရာထမ်းမှုထမ်းများခန့်ထားခြင်း၊ နုတ်ပယ်ခြင်း၊ ထိုရာထမ်းမှုထမ်းများ၏လစာ၊ စရိတ်ကြေးငွေနှင့် အမှုထမ်းစည်းကမ်းများသတ်မှတ်ခြင်း။ ထိုရာထမ်းမှုထမ်းများ၏ တာဝန်ဝတ်တရားများနှင့်အာဏာများကိုသတ်မှတ်ခြင်း။
- (၃) ကော်ပိုရေးရှင်း၏ ရာထမ်းမှုထမ်းများ သက်သာချောင်ချိရေး အတွက်သင့်တော်မည့်အိုနာစာရံပုံငွေနှင့် အခြား အထောက်အပံ့များစီမံပြုလုပ်ပေးခြင်း။
- (၄) ကော်ပိုရေးရှင်း၏ကိုယ်စား စာချုပ်စာတမ်းများလက်မှတ်ရေးထိုးခြင်း။

၁၄။ ။(၁) ကော်ပိုရေးရှင်း၏ တာဝန်ဝတ်တရားများ ဆောင်ရွက်ရာတွင် အဖွဲ့ကလိုက်နာရမည့်မူနှင့် သက်ဆိုင်သည့်အချက်များသည်၊ ပြည်ထောင်စုမြန်မာနိုင်ငံတော်လှန်ရေးကောင်စီဥက္ကဋ္ဌက အဖွဲ့နှင့်တိုင်ပင်၍ ညွှန်ကြားသည့် အတိုင်းဖြစ်ရမည်။

(၂) ပြည်ထောင်စုမြန်မာနိုင်ငံ ဘော်လှန်ရေးကောင်စီဥက္ကဋ္ဌသည်၊ မည်သည့်အခါမဆို၊ ကော်ပိုရေးရှင်း၏အမှုတွဲများကို၎င်း၊ အစီရင်ခံစာများကို၎င်း၊ မှန်းခြေငွေစာရင်းများကို၎င်း၊ မိမိထံတင်ပြရန်တောင်းဆိုနိုင်သည်။ ယင်းသို့တောင်းဆိုသည့်အခါ၊ ကော်ပိုရေးရှင်းကလိုက်နာဆောင်ရွက်ရမည်။

၁၅။ ။အဖွဲ့သည်၊ ဘဏ္ဍာတော်နှစ် အသီးသီးကုန်ဆုံးပြီးနောက်၊ ဆောလျင်နိုင်သမျှဆောလျင်စွာ၊ ထိုနှစ်အတွက်ကော်ပိုရေးရှင်း၏ တာဝန် ဝတ်တရားများကို ဆောင်ရွက်ခြင်းနှင့်၎င်း၊ ကော်ပိုရေးရှင်းကလိုက်နာသည့်မူနှင့်၎င်း၊ လုပ်ငန်းအစီအစဉ်များနှင့်၎င်း၊ စပ်လျဉ်း၍၊ ပြည်ထောင်စုမြန်မာနိုင်ငံ တော်လှန်ရေးကောင်စီဥက္ကဋ္ဌထံအစီရင်ခံစာတင်သွင်းရမည်။

**အခန်း ၄။**

**ငွေရေးကြေးရေးနှင့်ငွေစာရင်းပျား။**

၁၆။ ။ကော်ပိုရေးရှင်းသည်၊ ရံပုံငွေတခုထားရှိရမည်။ ကော်ပိုရေးရှင်းရရှိသောငွေအားလုံးကို ထိုရံပုံငွေသို့ထည့်သွင်း၍၊ ကော်ပိုရေးရှင်းက ပေးရန်ရှိသောငွေအားလုံးကိုထိုရံပုံငွေထဲမှပေးရမည်။

၁၇။ ။ကော်ပိုရေးရှင်းကမိမိ၏အာဏာနှင့်တာဝန်ဝတ်တရားများသုံးစွဲဆောင်ရွက်ရန်အလို့ငှာ၊ ပြည်ထောင်စုမြန်မာနိုင်ငံ တော်လှန်ရေးကောင်စီဥက္ကဋ္ဌသည်၊ ကော်ပိုရေးရှင်းအား ထောက်ပံ့ငွေအဖြစ်ဖြစ်စေ၊ ပုံတိုက်ရံပုံငွေအဖြစ်ဖြစ်စေ၊ ချေးငွေအဖြစ်ကြိုတင်ထုတ်ပေးခြင်းဖြင့်ဖြစ်စေ သင့်လျော်သည်ဟု ယူဆသော စည်းကမ်းချက်များဖြင့်၊ သာမန်ငွေစာရင်းတွင် ထည့်သွင်း၍ဖြစ်စေ၊ မ၊ တည်ငွေစာရင်းတွင် ထည့်သွင်း၍ ဖြစ်စေ ငွေထုတ်ပေးနိုင်သည်။ ထို့ပြင်ကော်ပိုရေးရှင်းသည်ပြည်ထောင်စုမြန်မာနိုင်ငံ တော်လှန်ရေး အစိုးရက အကျိုးတူ မြှုပ်နှံ ရင်းနှီးငွေ (Equity Investment) အဖြစ်ပေးအပ်သည့်ငွေ၊ သို့တည်းမဟုတ် လွှဲပြောင်းသတ်မှတ်ပေးသည့် ငွေကိုလက်ခံနိုင်ခွင့်ရှိသည်။

၁၈။ ။ကော်ပိုရေးရှင်းသည်၊ ချက်ခြင်းအသုံးမလိုသည့်မိမိပိုင်ငွေအားလုံးကို၊ ပြည်ထောင်စုမြန်မာနိုင်ငံ တော်လှန်ရေးကောင်စီဥက္ကဋ္ဌက သဘောတူသည့်ဘဏ်တွင်၊ သို့တည်းမဟုတ် ဘဏ်များတွင်ထားရမည်။

၁၉။ ။(၁) ကော်ပိုရေးရှင်းသည်၊ ဘဏ္ဍာတော်နှစ် အသီးသီး မကုန်မီ ရက်ပေါင်း ၃၀ ကြိုတင်၍၊ ထိုနှစ်နောက်လာမည့် ဘဏ္ဍာတော်နှစ်အတွက်၊ မိမိ၏ ရ-သုံးမှန်းခြေငွေစာရင်းကို၊ ပြည်ထောင်စုမြန်မာနိုင်ငံ တော်လှန်ရေးကောင်စီ ဥက္ကဋ္ဌ ထံသဘောတူညီချက်ရရန်တင်သွင်းရမည်။ အဆိုပါ ရ-သုံးမှန်းခြေ ငွေစာရင်းကိုပြင် သည့်နောက်ထပ် ရ-သုံးမှန်းခြေငွေစာရင်းကိုလည်း၊ အခါအားလျော်စွာထိုနည်းအတူ တင်သွင်းနိုင်သည်။

(၂) ပြည်ထောင်စု မြန်မာနိုင်ငံ တော်လှန်ရေးကောင်စီဥက္ကဋ္ဌ၏ သဘောတူ ညီချက်ဖြင့်စည်းကမ်းချက်များနှင့် အညီပြန်လည်ခွဲဝေသုံးစွဲခြင်းမှတစ်ပါး၊ ပုဒ်မခွဲ (၁) အရခွင့်ပြုသည့် ရ-သုံးမှန်းခြေငွေစာရင်းထက်ပို၍မည်သည့် အသုံးစရိတ်ကိုမျှ၊ ကော်ပို ရေးရှင်းကကျခံခြင်းမပြုရ။

၂၀။ ။(၁) ကော်ပိုရေးရှင်းသည်၊ မိမိ၏လုပ်ကိုင်ဆောင်ရွက်မှုများနှင့်သက် ဆိုင်သည့်ငွေစာရင်းများကို၎င်း၊ ထိုငွေစာရင်းများနှင့်သက်ဆိုင်သည့် အခြားမှတ်တမ်း များကို၎င်း ပြည်ထောင်စုမြန်မာနိုင်ငံတော်လှန်ရေးကောင်စီ ဥက္ကဋ္ဌ၏သဘောတူညီ ချက်ဖြင့်၊ နိုင်ငံတော်စာရင်းစစ်ချုပ် ပြဋ္ဌာန်းသည့် ငွေစာရင်းထားရှိပုံနည်းစံနစ်နှင့် ပုံစံ အတိုင်းထားရှိရမည်။ ထို့ပြင်ဘဏ္ဍာတော်နှစ်အသီးသီးနှင့် စပ်လျဉ်းသည့်ကော်ပိုရေး ရှင်း၏နှစ်ချုပ်ငွေစာရင်းကိုကုန်သွယ်လုပ်ငန်းစည်းမျဉ်းများအတိုင်းစီစဉ်ရေးသားရမည်။

(၂) ကော်ပိုရေးရှင်းသည်၊ ပြည်ထောင်စု မြန်မာနိုင်ငံတော်လှန်ရေးကောင်စီ ဥက္ကဋ္ဌက ဆင့်ဆိုသည့်ကာလအပိုင်းအခြားများအတွက် ကော်ပိုရေးရှင်း၏ ငွေစာရင်း ရှင်းတမ်းအပြင်၊ အခြားရှင်းတမ်းနှင့်အစီရင်ခံစာများကိုလည်း၊ ပြည်ထောင်စုမြန်မာနိုင်ငံ တော်လှန်ရေးကောင်စီဥက္ကဋ္ဌထံပေးပို့ရမည်။

(၃) ကော်ပိုရေးရှင်း၏ ငွေစာရင်းများကို၊ နိုင်ငံတော်စာရင်းချုပ်က နှစ်စဉ် စစ်ဆေးပြီးနောက်၊ စာရင်းစစ်ချက်အစီရင်ခံစာကို၊ ပြည်ထောင်စုမြန်မာနိုင်ငံ တော် လှန်ရေးကောင်စီသို့တင်ပြရမည်။ သို့ရာတွင်ကော်ပိုရေးရှင်းသည်၊ နိုင်ငံတော်စာရင်းစစ် ချုပ်၏ သဘောတူညီချက်ကို ကြိုတင်ရယူပြီးနောက်ခန့်ထားသော မှတ်ပုံဝင်စာရင်းစစ် များအား၊ ပြည်ထောင်စုမြန်မာနိုင်ငံ တော်လှန်ရေးကောင်စီဥက္ကဋ္ဌ၏သဘောတူညီချက် ဖြင့်၊ ကော်ပိုရေးရှင်း၏ငွေစာရင်းများကို၊ ကုန်သွယ်လုပ်ငန်း နည်းလမ်းအတိုင်းကြား ဖြတ်စစ်ဆေးနိုင်သည်။

(၄) ကော်ပိုရေးရှင်း၏ ရှင်းတမ်းနှင့် ငွေစာရင်းများကို စစ်ဆေးပြီးသည်နှင့် တပြိုင်နက်၊ ကော်ပိုရေးရှင်းသည်၊ ပြည်ထောင်စု မြန်မာနိုင်ငံ တော်လှန်ရေး ကောင်စီ ဥက္ကဋ္ဌထံသို့ ထိုနှစ်ချုပ်ငွေစာရင်းမိတ္တူတစောင်ကို၊ စာရင်းစစ်ချက်အစီရင်ခံစာ မိတ္တူ တစောင်နှင့်တကွ တင်ပြရမည်။ ထို့ပြင်ထိုရှင်းတမ်းနှင့်အစီရင်ခံစာအသီးသီး၏ မိတ္တူ တစောင်စီကို၊ ကော်ပိုရေးရှင်း၏ ဗဟိုရုံးတွင် လူအများကြည့်ရှုစစ်ဆေးနိုင်ရန်အတွက် ထားရှိရမည်။

(၅) ဤဥပဒေအရ၊ နိုင်ငံတော်စာရင်းစစ်ချုပ်က ဆောင်ရွက်ရမည့် မည်သည့် ကိစ္စကိုမဆို၊ နိုင်ငံတော်စာရင်းစစ်ချုပ်ကလေးဘုရား အမိန့်ဖြင့်ဖြစ်စေ၊ သီးခြားအမိန့်ဖြင့်

ဖြစ်စေ၊ အာဏာလွှဲအပ်ထားသည့် ၎င်း၏လက်အောက်အရာရှိက ဆောင်ရွက်နိုင်ရမည်။ သို့ရာတွင်နိုင်ငံတော်စာရင်းစစ်ချုပ်သည်၊ ခွင့်ရက်ယူထားခြင်းကြောင့်ဖြစ်စေ၊ အခြားအကြောင်းကြောင့်ဖြစ်စေ မိမိအလုပ်ခွင်တွင် မရှိသည့်အခါမှတစ်ပါး၊ ဤဥပဒေအရ၊ ပြည်ထောင်စုမြန်မာနိုင်ငံ တော်လှန်ရေးကောင်စီသို့၊ နိုင်ငံတော်စာရင်းစစ်ချုပ်က တင်ပြရမည့် အစီရင်ခံစာကို၊ ၎င်း၏ကိုယ်စားတင်ပြရန် လက်အောက် အရာရှိအား အာဏာလွှဲအပ်ခြင်းမပြုရ။

၂၁။ ။ ကော်ပိုရေးရှင်းသည်၊ တန်ဖိုးယုတ်လျော့ခြင်းအတွက် ပြည်ထောင်စုမြန်မာနိုင်ငံတော်လှန်ရေးကောင်စီ ဥက္ကဋ္ဌက နိုင်ငံတော် စာရင်းစစ်ချုပ်နှင့် ညှိနှိုင်းတိုင်ပင်၍ ပြဋ္ဌာန်းသည့်နှုန်းကားနှင့်စည်းကမ်းချက်များအတိုင်းသတ်မှတ်ရမည်။

၂၂။ ။ ကော်ပိုရေးရှင်း၏ အသားတင် အမြတ်ငွေများထဲမှ အပိုရာထားငွေနှင့် အခြားရံပုံငွေများသို့၊ ပြည်ထောင်စုမြန်မာနိုင်ငံတော်လှန်ရေးကောင်စီဥက္ကဋ္ဌက အဖွဲ့နှင့်ညှိနှိုင်းတိုင်ပင်၍ ဆုံးဖြတ်သတ်မှတ်သည့် နှုန်းအတိုင်း ငွေများလွှဲပြောင်းခွဲဝေပေးရမည်။

အခန်း ၅။

ကော်ပိုရေးရှင်းသို့ ပေးဆပ်ရန်ရှိသော ကြွေးမြီများကို ပေးဆပ်ရန် ပျက်ကွက်လျှင်  
ခဲသော အမှုအခင်းများတွင် ကော်ပိုရေးရှင်း၏ အခွင့်အရေးများနှင့်  
အာဏာများ။

၂၃။ ။ (၁) မည်သည့်စက်မှုလက်မှုလုပ်ငန်းမဆို၊ စာချုပ်စာတမ်းများအရ၊ ကော်ပိုရေးရှင်းသို့ ပေးဆပ်ရမည့် ကြွေးမြီများကို ပေးဆပ်ရန် ပျက်ကွက်လျှင် သော်၎င်း၊ ကော်ပိုရေးရှင်းနှင့် ချုပ်ဆိုထားသော စာချုပ်စာတမ်းပါ ဖည်းကမ်းချက်များကို လိုက်နာရန် ပျက်ကွက်လျှင် သော်၎င်း အခြားတည်ဆဲတရားဥပဒေများတွင် မည်သို့ပင်ပါရှိစေကာမူ၊ ကော်ပိုရေးရှင်း၌၊ အဆိုပါလုပ်ငန်းကို၊ သို့တည်းမဟုတ် ၎င်း၏ အုပ်ချုပ်စီမံခန့်ခွဲမှုကို သိမ်းယူနိုင်ခွင့်ရှိရမည်ဖြစ်။ ကော်ပိုရေးရှင်းသို့ အာမခံအဖြစ်ဖြင့် ပေးသွင်းထားသော၊ သို့တည်းမဟုတ် ပေါင်နှံထားသော၊ သို့တည်းမဟုတ် လွှဲအပ်ထားသော ပစ္စည်းများကို ရောင်းချ၍ ကြွေးမြီများကို ရယူနိုင်ခွင့်လည်း ရှိရမည်။

(၂) ပုဒ်မ (၁) အရ၊ ကော်ပိုရေးရှင်းက ပစ္စည်းများကို အခြားသူတစ်ဦးအား ရောင်းချလျှင်၊ အဆိုပါပစ္စည်းများကို ဝယ်ယူရရှိသူသည်၊ မူလပိုင်ဆိုင်သူထံမှ တိုက်ရိုက် ဝယ်ယူသည့် အခါရရှိထိုက်သော အခွင့်အရေးများအတိုင်း ရရှိစေရမည်။

(၃) အာမခံအဖြစ်ဖြင့် ပေးသွင်းထားသော ပစ္စည်းအားလုံးမှ ဖြစ်စေ၊ တစ်စိတ်တစ်ဒေသမှ ဖြစ်စေ၊ ထုတ်လုပ်၍ ပေါ်ထွက်လာသော ကုန်ပစ္စည်းများပေါ်၌ ကော်ပိုရေးရှင်းသည်၊ မူလအာမခံအဖြစ်ဖြင့် ရရှိသော ပစ္စည်းများပေါ်တွင် ရရှိသည့် အခွင့်အရေးများ အတိုင်း ရရှိစေရမည်။

(၄) ပုဒ်မ (၁) အရ၊ ကော်ပိုရေးရှင်းက စက်မှုလက်မှုလုပ်ငန်း တခုခုကို၊ သို့တည်းမဟုတ် အုပ်ချုပ်စီမံခန့်ခွဲမှုကို သိမ်းယူလျှင် ဖြစ်စေ၊ ပစ္စည်းများကို ရောင်းချလျှင် ဖြစ်စေ အဆိုပါကိစ္စများနှင့် စပ်လျဉ်း၍၊ နည်းလမ်းတကျ ကုန်ကျသော စရိတ်ကြေး

ငွေများကို လုပ်ငန်းပိုင်ရှင်ထံမှ ပြန်လည်ရယူနိုင်ခွင့် ကော်ပိုရေးရှင်း၌ရှိရမည်။ ထိုသို့ သိမ်းယူခြင်းဖြင့်၊ သို့တည်းမဟုတ် အုပ်ချုပ်စီမံခန့်ခွဲခြင်းဖြင့်၊ သို့တည်းမဟုတ် ပစ္စည်း များကိုရောင်းချခြင်းဖြင့် ရရှိထားသော ငွေများကို၊ ပဋိညာဉ် စာချုပ်တွင် အခြားနည်း အတည့်အလင်း ပြဋ္ဌာန်းထားခြင်းမရှိလျှင်၊ ယုံကြည်အပ်နှံထားသော ငွေအဖြစ်ဖြင့်၊ ကော်ပိုရေးရှင်းက လက်ဝယ်ထားရှိနိုင်၍၊ ထိုငွေမှ၊ ထိုသို့သိမ်းယူခြင်း၊ သို့တည်း မဟုတ် အုပ်ချုပ်စီမံခန့်ခွဲခြင်း၊ သို့တည်းမဟုတ်ရောင်းချခြင်းနှင့်စပ်လျဉ်း၍ကုန်ကျသော စရိတ်ငွေများကို ပဋ္ဌမအဆင့်အနေဖြင့်၎င်း၊ ကော်ပိုရေးရှင်းသို့ပေးဆပ်ရန်ရှိသောကြွေး မြီများကို ဒုတိယ အဆင့်အနေဖြင့်၎င်း၊ ခုနှိမ်ခြင်းဖြင့် ကော်ပိုရေးရှင်းကရယူနိုင်သည်။ ထိုသို့ရယူပြီးနောက်ကျန်ရှိနေသောငွေများကို၊ ရသင့်ရထိုက်သူအားကော်ပိုရေးရှင်းက ထုတ်ပေးရမည်။

(၅) ပုဒ်မခွဲ(၁) အရ ကော်ပိုရေးရှင်းက စက်မှု လက်မှု လုပ်ငန်း တခုခုကို သိမ်းယူလိုက်သည့်အခါ၊ အဆိုပါလုပ်ငန်းက တရားစွဲဆိုသည့်၊ သို့တည်းမဟုတ် အဆို ပါလုပ်ငန်းကိုတရားစွဲဆိုသည့်၊ တရားမမှုများအတွက် ကော်ပိုရေးရှင်းသည်၊ အဆိုပါ လုပ်ငန်း၏ ပိုင်ရှင်ဖြစ်သည်ဟု မှတ်ယူရမည်ဖြစ်၊ အဆိုပါလုပ်ငန်း၏ ပိုင်ရှင်အမည်ဖြင့် တရားစွဲဆိုနိုင်၍ တရားစွဲဆိုခြင်းကိုလည်းခံနိုင်ရမည်။

၂၄။ ။အောက်ပါအကြောင်းတခုခုဖြစ်ပေါ်လျှင်၊ ပဋိညာဉ်စာချုပ်တွင်မည်သို့ ပင်ပါရှိစေကာမူ၊ ကော်ပိုရေးရှင်းသည်၊ မိမိကငွေထုတ်ချေးထားသော မည်သည့် စက်မှုလက်မှုလုပ်ငန်းထံမှမဆို၊ ကော်ပိုရေးရှင်းသို့ ပေးဆပ်ရန်ရှိသော ကြွေးမြီကို အပြည့်ပြန်လည်ပေးဆပ်စေရန်စာဖြင့်ရေးသား၍ တောင်းဆိုနိုင်သည်။

- (က) ငွေထုတ်ချေးရန်လျှောက်ထားခဲ့စဉ်က၊ အရေးကြီးသောအချက်နှင့် စပ်လျဉ်း၍ မှားယွင်းသော၊ သို့တည်းမဟုတ် မမှန်ကန်သော အကြောင်းအရာကို ဖော်ပြသည်ဟုအဖွဲ့က ထင်မြင် ယူဆလျှင်၊ သို့ တည်းမဟုတ်
- (ခ) ချေးယူသောငွေနှင့်စပ်လျဉ်း၍ စက်မှုလက်မှုလုပ်ငန်းက၊ စာချုပ်ပါ စည်းကမ်းချက်များကို လိုက်နာရန်ပျက်ကွက်လျှင်၊ သို့တည်းမဟုတ်
- (ဂ) စက်မှုလက်မှုလုပ်ငန်းသည်၊ တင်ရှိနေသော ကြွေးမြီကိုပေးဆပ်နိုင် လိမ့်မည်မဟုတ်ဟုသော်၎င်း၊ ၎င်း၏လုပ်ငန်းများ ရပ်ဆိုင်းရန်အ ကြောင်းများပေါ်ပေါက်နေသည်ဟုသော်၎င်း အဖွဲ့ကထင်မြင်ယူဆ ရန်လုံလောက်သောအကြောင်းရှိလျှင်၊ သို့တည်းမဟုတ်
- (ဃ) စက်မှုလက်မှုလုပ်ငန်း၏ ချေးယူငွေအတွက်ကော်ပိုရေးရှင်းအားလွှဲ အပ်ထားသော၊ သို့တည်းမဟုတ် ပေါင်နှံထားသော ပစ္စည်းများ အတွက်ကော်ပိုရေးရှင်း ကြေနပ်လောက်အောင်၊ လုပ်ငန်းပိုင်ရှင် ကဆုံးပါး ပျက်စီးမှုမရှိအောင် အာမခံထားရှိခြင်း မပြုလျှင်၊ သို့ တည်းမဟုတ်ဆက်လက်အာမခံထားရှိခြင်းမပြုလျှင်၊ ထို့ပြင်ထိုသို့လွှဲ အပ်ထားသော၊ သို့တည်းမဟုတ်ပေါင်နှံထားသော ပစ္စည်းသည်၊ အထူးပင်တန်ဖိုးယုတ်လျော့လာ၍၊ အာမခံထပ်လောင်းဖြည့်တင်း ရန် လိုအပ်သောကြောင့် တောင်းဆိုပါသော်လည်း အာမခံထပ် လောင်းဖြည့်တင်းခြင်းမပြုလျှင်၊ သို့တည်းမဟုတ်



- (င) အာမခံပစ္စည်းအဖြစ်ပေးသွင်းထားသောစက်နှင့်စက်ကိရိယာပစ္စည်း အားလုံးကိုဖြစ်စေ၊ တစ်စိတ်တစ်ဒေသကိုဖြစ်စေ၊ ကော်ပိုရေးရှင်း၏ သဘောတူညီချက်မရှိဘဲ၊ ရွှေ့ပြောင်းသယ်ယူပြီး ပြန်လည်အစား ထိုးထားခြင်းမရှိလျှင်၊ သို့တည်းမဟုတ်
- (စ) မည်သည့်အကြောင်းကြောင့်မဆို၊ ကော်ပိုရေးရှင်း၏ အကျိုးစီးပွားကို ကာကွယ်ရန်လိုအပ်လာလျှင်။

အခန်း ၆။

အုပ်ချုပ်ရေးအဖွဲ့များ။

၂၅။ ။ (၁) ကော်ပိုရေးရှင်းသည်၊ အဖွဲ့ကရွေးချယ်ခန့်ထားသော ပုဂ္ဂိုလ် များပါဝင်သည့် အုပ်ချုပ်ရေးအဖွဲ့များကို ဖွဲ့စည်းတည်ထောင်နိုင်သည်။  
 (၂) အဆိုပါအုပ်ချုပ်ရေးအဖွဲ့များသည်၊ အဖွဲ့၏ကြီးကြပ်အုပ်ချုပ်မှုကိုလိုက်နာ လျက်၊ အဖွဲ့ကလွှဲအပ်သောအာဏာနှင့် တာဝန်ဝတ်တရားများကို သုံးစွဲဆောင်ရွက် ရမည်။

အခန်း ၇။

အထွေထွေ။

၂၆။ ။ ကော်ပိုရေးရှင်း၏ ရာထမ်းမှုထမ်းအသီးသီးသည်၊ ဤဥပဒေအရဆောင် ရွက်နေစဉ်၊ သို့တည်းမဟုတ် ဆောင်ရွက်သည့် သဘောသက်ရောက်သော အပြုအမူကို ပြုနေစဉ်၊ ရာဇသတ်ကြီး ပုဒ်မ ၂၁ တွင် အဓိပ္ပါယ်ဖော်ပြထားသည့်အတိုင်း ပြည်သူ့ ဝန်ထမ်းဖြစ်သည်ဟုမှတ်ယူရမည်။

၂၇။ ။ ဤဥပဒေအရ သဘောရိုးဖြင့်ဆောင်ရွက်သည့်၊ သို့တည်းမဟုတ်ဆောင် ရွက်ရန်ကြံရွယ်သည့်ကိစ္စတစ်ခုခုအတွက်၊ မည်သူ့ကိုမျှ၊ တရားမမှုဖြစ်စေ၊ ရာဇဝတ်မှုဖြစ် စေ၊ အခြားတရားမှုခင်းဖြစ်စေ မစွဲဆိုရ။

၂၈။ ။ ဤဥပဒေပါပြဋ္ဌာန်းချက်များကိုဆောင်ရွက်နိုင်ရန်၊ ပြည်ထောင်စုမြန်မာ နိုင်ငံ တော်လှန်ရေးကောင်စီဥက္ကဋ္ဌ သည်၊ အမိန့် ကြော်ငြာစာဖြင့် နည်းဥပဒေများပြု နိုင်သည်။

၂၉။ ။ (၁) ၁၉၅၇ ခုနှစ်၊ စက်မှုလက်မှုတိုးချဲ့လုပ်ကိုင်ရေး ကော်ပိုရေးရှင်း အက်ဥပဒေ(၁၉၅၇ ခုနှစ်၊ အက်ဥပဒေအမှတ် ၁၄)ကို၊ ဤဥပဒေဖြင့်ရုပ်သိမ်းလိုက် သည်။ ထိုသို့ရုပ်သိမ်းသည့်အခါ၊ မြန်မာနိုင်ငံယေဘုယျစကားရပ်အက်ဥပဒေ ပုဒ်မ ၅ ပါ ပြဋ္ဌာန်းချက်များအကျိုးသက်ရောက်စေရမည်။

(၂) ၁၉၅၇ ခုနှစ်၊ စက်မှုလက်မှုတိုးချဲ့လုပ်ကိုင်ရေး ကော်ပိုရေးရှင်းအက်ဥပဒေ ကိုရုပ်သိမ်းစေကာမူ၊ ထိုအက်ဥပဒေအရ တည်ထောင်ဖွဲ့စည်းထားသော စက်မှုလက်မှု တိုးချဲ့လုပ်ကိုင်ရေးကော်ပိုရေးရှင်းသည်၎င်း၊ ဒါရိုက်တာ အဖွဲ့သည်၎င်း၊ ပုဒ်မ ၃ အရ စက်မှုလက်မှုတိုးချဲ့လုပ်ကိုင်ရေး ကော်ပိုရေးရှင်းတည်ထောင်ပြီးနောက်၊ ပုဒ်မ ၄ အရ ဖွဲ့စည်းသော ဒါရိုက်တာအဖွဲ့၏ ပဌမအကြိမ် အစည်းအဝေးကျင်းပသည့် နေ့ရက်တိုင် အောင်၊ မိမိတို့၏ အာဏာနှင့် တာဝန်ဝတ်တရားများကို ဆက်လက်သုံးစွဲဆောင်ရွက် ရမည်။